

ماہنامہ ”نقیبِ ختم نبوت“ ملتان (دسمبر 2016ء)

ترجم

مسافرانِ آخرت

ادارہ

حاجی غلام رسول نیازی رحمۃ اللہ علیہ: مجلس احرار اسلام پاکستان کی مرکزی مجلس شوریٰ کے رکن حاجی غلام رسول نیازی ۱۱ نومبر بروز جمعہ ۸۸ سال فیصل آباد میں انتقال کر گئے۔ مرحوم روزِ اوّل سے احرار کے ساتھ وابستہ تھے۔ آپ مجلس احرار اسلام کے سابق صدر صوفی عبدالرحیم نیازی رحمۃ اللہ علیہ کے سب سے بڑے فرزند تھے۔ ۲۸ ستمبر ۱۹۲۸ء کو موسیٰ خیل ضلع میانوالی میں پیدا ہوئے اور وہیں ابتدائی تعلیم حاصل کی۔ آپ کے والد ماجد ایک قابل استاد تھے۔ معروف سیاسی رہنما مولانا کوثر نیازی مرحوم ان کے شاگرد تھے۔ صوفی عبدالرحیم نیازی رحمۃ اللہ علیہ اپنے بچوں سمیت موسیٰ خیل سے فیصل آباد منتقل ہوئے تو پھر یہیں کے ہو کر رہ گئے۔ ان کا انتقال ۱۷ اپریل ۱۹۹۱ء کو ہوا۔ اتفاق سے جانشین امیر شریعت حضرت مولانا سید ابوزر بخاری رحمۃ اللہ علیہ فیصل آباد میں تھے اور آپ ہی نے ان کی نماز جنازہ پڑھائی۔ حاجی غلام رسول نیازی رحمۃ اللہ علیہ تجھے بھائی تھے۔ آپ کا ایک بیٹا (محمد احسان اللہ) اور ایک بیٹی ہے۔ سارے گھرانے کا فکری تعلق مجلس احرار اسلام سے ہے۔ حاجی صاحب مرحوم جماعت کے اجلاسوں اور کانفرنسوں میں سرخ قمیض پہن کر شریک ہوتے۔ خصوصاً مسجد احرار چناب نگر میں منعقدہ ۱۲ ربیع الاول کی ختم نبوت کانفرنس میں بڑے اہتمام کے ساتھ ایک قافلے کی شکل میں شریک ہوتے۔ احرار نو جوانوں کی حوصلہ افزائی کرتے اور بہت دعائیں دیتے۔ ان کے بھتیجے بھائی عبدالشکور نیازی نے بتلایا کہ آخری وقت بھی فجر کی نماز کے لیے تیمم کرانے کا فرمایا۔ پھر لیٹے لیٹے نماز کے لیے ہاتھ اٹھائے اور ان کی روح پرواز کر گئی۔ بچوں سے فرماتے کہ میرا جنازہ خانوادہ امیر شریعت کا کوئی فرد پڑھائے۔ حسن اتفاق ہے کہ رافق (کفیل بخاری) اس روز چنیوٹ میں تھا، حضرت مولانا محمد مغیرہ کے ہمراہ فیصل آباد پہنچا اور نماز جنازہ پڑھانے کی سعادت حاصل ہوئی۔ موت کے بعد بھی ان کا چہرہ سرخ، روشن، متبسم اور نفس مطمئنہ کی مثال تھا۔ نماز جنازہ میں فیصل آباد کے دینی حلقوں سے بہت بڑی تعداد میں لوگ شریک ہوئے۔ مجلس احرار اسلام فیصل آباد کے کارکنان بھائی اشرف علی احرار اور بھائی محمود کے ہمراہ شریک ہوئے۔ حضرت مولانا مجاہد الحسنی مدظلہ اپنی ضعیف العمری اور علالت کے باوجود نماز جنازہ میں شریک ہوئے۔ مجلس احرار اسلام کے امیر حضرت پیر جی سید عطاء اللہ ہمن بخاری، سیکریٹری جنرل جناب عبداللطیف خالد چیمہ، سیکریٹری نشر و اشاعت میاں محمد اویس، جناب ملک محمد یوسف اور تمام مرکزی قیادت نے آپ کے انتقال پر انتہائی صدمے کا اظہار کیا ہے اور تمام لواحقین سے اظہار تعزیت کرتے ہوئے مرحوم کے لیے دعائے مغفرت کی ہے۔ اللہ تعالیٰ ان کی مغفرت فرمائے اور حسنات قبول فرما کر اعلیٰ علیین میں جگہ عطا فرمائے (آمین)

حضرت مفتی محمد عیسیٰ رحمۃ اللہ علیہ: فقیہ العصر حضرت مولانا مفتی محمد عیسیٰ گورمانی (مہتمم جامعہ مفتاح العلوم گوجرانوالہ) ۲۴ صفر ۱۴۳۸ھ / ۲۵ نومبر ۲۰۱۶ء بروز جمعہ طویل علالت کے بعد انتقال کر گئے۔ آپ مفکر اسلام حضرت مولانا مفتی محمود رحمۃ اللہ علیہ کے مایہ ناز شاگرد تھے۔ تمام عمر خدمتِ حدیث میں بسر کی۔ آپ کے سینکڑوں شاگرد ہیں جو تعلیم و تدریس دین کی خدمت میں مصروف ہیں۔ اللہ تعالیٰ ان کے حسنات قبول فرمائے اور اعلیٰ علیین میں مقام عطا فرمائے۔

● مجلس احرار اسلام کے قدیم رفیق، مولانا حافظ ارشاد احمد دیوبندی رحمۃ اللہ علیہ (ظاہر پیر ضلع رحیم یار خان) انتقال: ۷ نومبر ۲۰۱۶ء